

ఐ క మ త్య ము.



By

K. VEERESA LINGAM

ಇ ೨ ನೇ ಅಂಕ




೨೪

K. VEERESA LINGAM

15-8-1875

ఐ క మ త్య ము



ఓ మహాజనులారా !

నేనీదినమున మీ కై కమత్యమునుగూర్చి కొన్నివాక్యములను చెప్పఁబోవుచున్నాను. మీరందఱును సావధానమునన్కులరయి యాలకింపుఁడు. అనేకు లొక్క విషయమునం దేకాభిప్రాయము కలిగియుండుటయే యైకమత్యము. మనుష్యుఁ డెప్పుడును ఏఘనకార్యమును ఒంటిగాచేసి సర్వజన శ్లాఘాపాత్రముగా నిర్వహింపఁజాలఁడు; అల్పకార్యములను నిర్వహించుటలో సహితము మనుష్యుఁడు సామాన్యముగా అన్యులసాహాయ్యము నపేక్షింపవలసినవాఁడుగానే యున్నాఁడు. మనకు నిత్యమును కావలసియుండెడి యన్నవస్త్రముల విషయమునఁగూడ నెందఱో యెన్నివిధములనో పాటుపడవలసి యున్నది. ధాన్యము చల్లుటకు ముందుగా కొందఱు భూమిని దున్ని పెంట్కట్టి బాగుచేయవలెను; విత్తనములుచల్లి మొక్క మొలిచినతరువాత కొందఱు పొలమునకు నీరుపేట్టి కలుపుతీసి కష్టపడవలెను; పయి రెదిగి కంకులు వేయనారంభించినది మొదలుకొని యెలుకలనుండియు చిలుకలనుండియు దానిని కాపాడుచు పండినతరువాత చేరుకోసి కొందఱు ధాన్యమును జాగ్రత్తచేయవలెను; ధాన్యమిల్లు చేరిన తరువాత కొందఱు దంపి యుముక మొదలయినవి తీసి బాగుచేసి బియ్యము చేయవలెను; కట్టకడపట కొందఱాబియ్యమును పండి పాకము చేయవలెను. ఇట్లీందఱు పాటుపడినంగాని సుఖముగా తినుట కొక్కని కొక్కపూట నోటికి పట్టెడన్నము రాదు. ఇవిగాక దున్నుటకు సాధనములయిన నాగళ్ళను, కోయుటకు సాధనములయిన కొడవళ్ళను, దంపుటకు సాధనములయిన రోలు రోకళ్ళను,

వంటకు సాధనములయిన పాత్రములను, చేయుటకయి యెందతో కష్టపడవలెను. ఈప్రకారముగానే మనము ధరించుకొను వస్త్రముల నిమిత్తముకూడ మొట్టమొదట ప్రతిని పయిరు చేయుటకును, నూలుగా మార్చి వస్త్రములు నేయుటకును, పలువురు పాటుపడ వలయును. మనము సుఖముగా నొకగృహమునందు వాసము చేయ వలెనన్న పక్షమున దానినిర్మాణము నిమిత్తమయి యిటుకలును పెం కులును పట్టువారును, గోడలు పెట్టువారును, తలుపులు మొదలయిన వానికి బల్లలు కోయువారును, మేకులు బందులు మొదలయినవి చేయు వారును, వివిధముగా పాటుపడువారనేకులు కావలెను. ఒక్క మనుష్యుఁ డింత యన్నముతిని, బట్టకట్టుకొని, నీడను పరుండఁగలుగు టకే యింతమంది పాటుపడవలసి యుండఁగా అనేకుల కుపయోగ పడెడు మహాకార్యముల విషయమయి యింతకంటె నెక్కువజనుల యొక్క తోడ్పాటావశ్యకముగా కావలసి యుండునని చెప్పనక్కఱ లేకయే యెల్లవారును సులభముగా నూహించుకోవచ్చును. కాబట్టి యీలోకములో సర్వకార్యసిద్ధులకును కొంచెముగానో గొప్పగానో పలువురుచేరి పాటుపడక తప్పదనియు, చేసెడి కార్యముయొక్క గౌర వాధిక్యమునుబట్టి యధికసంఖ్యాకుల తోడ్పాటుకావలసియుండుననియు, వికమత్యము లేక యొక్కకార్యము నిమిత్త మనేకులు కలియుట సంభ వింపనేరదనియు, పయినిచెప్పిన దానివలన స్పష్టమగుచున్నది. మను ష్యుని సుఖమునిమిత్తమయి కావలసిన ప్రతికార్యములోను పలువుర తోడ్పాటు కావలెనని యెప్పుడు తేలుచున్నదో యప్పుడే మనుష్యు లను పరస్పరసాహాయ్య మపేక్షించు జీవులనుగా పరమేశ్వరుఁ డుద్దేశించి సృజించెననియు, ఈశ్వగోదేశమునకు విరుద్ధముగా నన్య సాహాయ్యము నపేక్షింపక మనుష్యుఁ డేకాకిగా నుండుటకు ప్రయ

త్నించినపక్షమున సుఖపడజాలడనియు, స్వప్నమగుచున్నది. కాబట్టి పలువురతోజేరి సుఖించుట మనుష్యధర్మము; ఏకాకిగా నుండఁ గోరుట మృగధర్మము. ఇందుకు సంచేహములేదు. విరస్పర సాహాయ్యము వచ్చేఁజేసిన మిత్రబాంధవాదులతోడి సంబంధమును పెట్టుకొనక యేకాకియై తిరుగువాఁడు మృగప్రాయుడయి మృగమువలెనే వసించుటకు గృహములేక గుహలలోను చెట్లనీడను శయనించుచు కందమూలాదులను భక్షించుచు దిగంబరుడయి సంచరింపవలసి వచ్చును. అట్లు సంచరించునప్పుడు సహితము మృగాదులకున్న సౌఖ్యములో నాల్గవ పాలయినను మనుష్యునకు గలుగదు. వానికివలె శీతవాతాతపశ్శాధలనుండి తప్పించుట కర్హమయిన రోమాదులతో నిండియున్న దృఢచర్మము మనుష్యునకులేదు; వానికివలె శత్రు జంతువులనుండి రక్షించుకొనుట కనుకూలములయిన కొమ్ములు మొదలయిన స్వాభావికసాధనములేవియు మనుష్యునకులేవు. కాబట్టి యన్యోన్యసాహాయ్యమును పొందుచు సంఘీభవించి యుండకపోయిన పక్షమున లోకములో మనుష్యునంత దుర్బలమయిన జంతువు మఱి యేదియు లేదు. జంతువులలోపల మిక్కిలి చిన్నదని మనము భావించెడు చలించీమ సమీపించినను భయపడి కుట్టునేమో యని మనుష్యుడు దూరముగా తొలగవలసినవాడగును. స్వభావముచేత నింత దుర్బలుడయిన మనుష్యుని బలమంతయు సంఘీభావముతో నున్నది. సంఘీభావము కలిగియున్నప్పుడు మనుష్యునకు సమస్తబలములును గలుగును. అతడప్పుడు ప్రపంచములోని సమస్త జంతువులను తనకు లోబఱచుకొని వానికన్నిటికిని తాను ప్రభువయి తన యిష్టము వచ్చినవానిని రక్షించుటకును శిక్షించుటకును సమర్థుడగును. బంటిగాఁడయి యున్నప్పుడు లేడివంటి సాధుజంతువును సహి

తము వశపఱచుకొలేనివాఁడు సంఘీభవించి సింహమువంటి క్రూర
 మృగముల మందలను సహితము వశపఱచుకొనుటకును శక్తుఁడగును.
 కాబట్టి మనుష్యుని సుఖసంతోషాదులును, అభివృద్ధియు, సంఘబలము
 ననుసరించి యుండును. మన యనుభవమునుబట్టి చూడఁగా నొక్క
 మనుష్యులలో మాత్రమేకాక మృగాదులలో సహితము సంఘీభవించి
 యున్నవానిలోనే యభివృద్ధి విశేషముగా కానవచ్చుచున్నది.
 ఏకాకిగా నుండు పెద్దపులి సంవత్సరమునకు మూడు నాలుగేసి పిల్లలను
 పెట్టుచున్నను పులులసంఖ్య విశేషవృద్ధి చెందకుండుటయు సంవత్సర
 మున కొక్కడూడను మాత్రమే యీనుచున్నను గోవులసంఖ్య యత్య
 ధికమయి యూరూరను మందలుగా పెరుగుచుండుటయు మన కను
 భవసిద్ధమయి యున్నది. అయినను సమస్తజంతువులలోను మనుష్యుఁ
 డొక్కఁడే సంఘీభావమును పొందిననేకాని సుఖపడనివాఁడుగాఁ
 గానఁబడుచున్నాఁడు. కేవల మృగమువలె భార్యాభర్తృత్వాది సం
 బంధములను బొత్తిగా లేనివారు కాకపోయినను మనవలె పట్టణముల
 యందుండి బహుజనులతోడి సంబంధమును గలిగి యుండక యడవుల
 యందు పరిమితజనులతో నుండు కోయవాండ్లు మొదలయిన వారిని
 సహితము మనము మృగప్రాయులనుగా భావించుచున్నాము. మనము
 వారి నట్లు పశుతుల్యులనుగా గణించుటకుఁ గల ప్రధానకారణము
 వారు పలువురతోడ సహవాసముచేసి యందువలనఁ గలుగు సుఖాదు
 లను బొంద నెఱుంగకుండుటయే కాని వేఱుకాదు. కాబట్టి మనుష్యుఁ
 డెంత యెక్కువమందితో సహవాసము చేయుచు పరస్పరసౌఖ్యము
 నిమిత్తమయి కలిసి చాటుపడుచుండునో యంత యెక్కువ నాగరికుఁడు
 గాను సుఖమనుభవించువాఁడుగాను ఉండును. ఇట్లంతమందితోఁ
 గలియుటకును పరస్పరసహాయము చేసికొని సుఖపడుటకును మను

మ్యులలో నై కమత్య మవశ్యముగా నుండవలెను. ఐకమత్యము లేని యెడల ననేకు లేకీభవించుట కలుగనేరదు. ఒక్కపట్టణములోని వారిలోఁగాని యొక్క దేశములోని వారిలోఁగాని బహుసంఖ్యాకులై కమత్యము కలిగి కలిసి యుండనిపక్షమున వారిలో పరస్పరద్వేషమును వైషమ్యమును కలుగును; వైషమ్యము గలగిన తరువాత వారిలో వారు బాహుయుద్ధమున కొకవేళ దిగకపోయినను వాక్కలహములకును పరస్పర దూషణములకును దిగుదురు. ఐకమత్యము లేకపోవుట వలన సర్వజనోపయుక్తములైన ఘనకార్యములను వేనిని వారు చేయుటకు సమర్థులు కారు. ఒకరాష్ట్రప్రజలలో నైకమత్యము తగ్గి యుండుట చూచి యన్యరాష్ట్రములవా రట్టి జనులను లోకువ చేసి వారిని జయించి దేశము నాక్రమించుకొని స్వలాభముకొఱకు నిరంకుశముగా ప్రభుత్వము చేయుదురు. జనులలో సంపూర్ణైకమత్యమే యున్నపక్షమున శత్రువులు మొదలయినవారు వారికి కీడు చేయలేక పోవుటయేకాక వారిని జూచి భయమును సహితము పొందుచుండురు. సమస్తశ్రేయములకును మూలాధారమయిన యైకమత్యమే జనులలో లేకుండినయెడల, వారిలో నన్యోన్యమైత్రియు ప్రేమయు నుండవు; అందుచేత వారికి నిజమయిన నెమ్మదియు ఊహమును కలుగవు. ఒక తెగవారి మేలొక తెగవారి కీడుగా నుండును; అందుచేత నొకతెగవారి యభివృద్ధి కొకతెగవారి రెప్పుడును భంగము కలుగఁజేయుటకే చూచుచుండురు. దేశమునం దిట్టివి యెప్పుడు వ్యాపించి యుండునో యప్పుడు మొత్తముమీఁద దేశాభివృద్ధి కలుగక యొకతెగవారు చెడుటచేత రెండవతెగవారు బాగుపడి సంతోషించుచు, సంతోషించు తెగవారియొక్క యుచ్ఛదినములు పోయి వారడుగంటి నప్పుడు పయికి లేచినవారు సంతోషించుచు నుండుట మాత్రము సంభవించును. కాబట్టి

జననామాన్యముయొక్క డేమలాభములను కోరెడు దేశాభిమానులందఱును సాధ్యమయినంతవఱకు జనులలో బహువిషయములయందు ధైర్యమత్యము కుదురునట్లు చేయుటకయి తమ యావచ్ఛక్తిని కృషిచేయుచుండవలెను.

అధికప్రయాసమును పొందినను ఒక్కనికి సాధ్యము కాని పని, పలువురై కమత్యము కలిగి పాటుపడెను పక్షమున సులభసాధ్యమగును. ఇందు కొక్క చిన్న నిదర్శనము చూడుడు. ఉత్సవాదులయందు దేవుఁగల బలముగల సర్వసంపన్నుఁడు తన యావచ్ఛక్తిని వినియోగించి లాగినను కదలని రథమును బలహీనులయిన బాలురు సహితము పలువురు చేరి యవలీలగా లాగి వీధులవెంబడిని పరుగెత్తిపఁ గలుగుచున్నారు. జనులలోగల ధైర్యకమత్యమే నిజమయిన నాగరికమునకు గుఱుతు. లోకములో నెప్పుడేదేశమువా రభివృద్ధి నొంది మహాన్నతదశకు వచ్చినను, వారిలోగల ధైర్యకమత్య ప్రభావము చేతనేకాని యదిలేని దేహబలముచేతను విద్యాబలముచేతను గాదు. వికమత్యము జనులలో నెప్పుడు తగ్గిపోయి పరస్పరద్వేషాదు లేదేశమునందు ప్రబలునో యప్పుడే యా దేశము తన యాస్పత్యము నంతను బోగొట్టుకొని సమస్తకష్టములకును లోబడవలసిన దగును. మన దేశము చిరకాలము క్రిందటనే పూర్వమునందున్న స్వాతంత్ర్యమును బోగొట్టుకొని యన్యదేశీయుల యధీనమగుటయు మనవారిలో నైకమత్యము చెడి, జాతి మత ద్వేషాదులు ప్రబలుటచేతనే కాని వేఱుకాగణముచేతకాదు. ఇరువదియైదు కోట్ల జనులు గల మనదేశమునందే పూర్ణమయిన ధైర్యకమత్య ముండియున్నయెడల, ఎంతటి బలవంతులయినను మన దేశమువంక ప్రేమచూడనయినను శక్తులయి యుండురా? అన్యదేశీయులయిన దుష్టపరిపాలకులకు దాసులయి మన పూర్వులు వారి

వలన నెన్ని దుర్దశల ననుభవించినారుకారు? (కూగులయిన కొందఱి తురుష్క ప్రభువుల కాలములో మనదేశమునకు సంప్రాప్తములయిన కడగండ్లను తలఁచుకోఁగా మనమనస్సు లిప్పుడును నొచ్చుచున్నవి. ఆ కాలమునందు మనస్త్రీలకు సంభవించిన విషత్తులను తలఁచుకొందు మేని మనదేశము లిప్పుడును కంపముకొందవా? మనభాగ్యము వలన మనదేశమున కిప్పుడు న్యాయైకావలంబులయిన హూణప్రభువులు రాజ్యమునకు వచ్చి సర్వజనక్షేమకరముగా ప్రజాపరిపాలనము చేయుచున్నారు గనుక మన మిప్పుడు పూర్వకష్టములనన్నిటిని మఱచి మరల తలయెత్తుకొని తిరుగుచు సుఖింపఁగలిగియున్నాము. ఈ సుధ్య కాలమునందు మనదేశ మెప్పుడు ననుభవించి యెఱుఁగని సత్పరిపాలన సుఖమును మనదేశమునకు క్రొత్తగా చవి చూపుచుండుటయైకాక యిహహూణప్రభువులు తమలోఁగల యైకమత్యమువలన మన కైక మత్యమునుగూడ నేర్పుచున్నారు. వారిలో నెంతటి యైకమత్యము నుండనిపక్షమున సంఖ్యయందు నాలవ వంతయినను లేని జనులు సముద్రములు దాటి విదేశమునుండి వచ్చి యింత గొప్పదేశమును ఏకచ్ఛత్రముగా పాలింపఁ గలుగుదురా? ఐకమత్యము లేకపోయిన యెడల సంఖ్యకు జను లెందఱుండినను పరుల కశ్రమ సాధ్యులగుదురు. ప్రత్యేకముగా నొక్కొక్క కట్టెచొప్పున నెన్నిటినినను విఱుచుట కొక్కనికి శక్యమగును. ఆ కట్టెల నన్నిటినికాక కొన్నిటినినను మోపుగాకట్టి విఱుపుమన్నచో నొక్కనికి కాదుకదా పలువురకై నను సాధ్యము కాకయుండును. మృగకీటకాదులు సహితము కొన్ని సంఘీభవించి గొప్పకార్యములను సాధించి లాభమును పొందుచున్నవి. అడవులలో గుఱ్ఱములు మొదలయిన మృగములు కొన్ని మందలుగా వసించుచు సింహములకు సహితము లోనుగాక నిలిచి గెలుచుచున్నవి. అంతటి పెద్దజంతువులమాట విడిచి గుంపులుకూడి యుండెడు చిన్నజంతు

పులసంగతి చూతము. అసంఖ్యముగా నిత్యమును మనకాళ్ళక్రింద
 పడి నలుగుచుండెడి చీమలవంటి యత్యల్పజంతువులు సహితము బాగులు
 చేరి బలవంతమయిన కాలసర్పమును సహితము నిమిషములో నంతము
 నొందించుచున్నవి. అల్పమృగాదులే సంఘీభవించి యిటువంటి లాభ
 ములను పొందుచుండఁగా జ్వరాదిసమస్తసాధనములచేతను వాని
 కంటె బహుగుణము లధికులని ప్రఖ్యాతి నొందుచున్న మనుష్యులు
 మాత్రము సంఘీభవించి యైకమత్యము కలవారయి తమ్మును తమ
 దేశమును వృద్ధిపొందించుకొని యనంతములయిన సౌఖ్యలాభముల
 నేల పొందరాదు? జంతువులలో మాత్రమే కాదు, ప్రాణములేని
 జడపదార్థములలో సహితము సంఘీభావమువలన నద్భుతమైన శక్తి
 యొకటి పుట్టుచున్నది. గట్టిగా పట్టుకొన్నయెడల ప్రత్యేకముగా
 నున్నపుడు తెగిపోయిన గడ్డిపోచలే యన్నియుఁ గలసి వెంటిగా నేర్పడి
 మదపుటేనుఁగును సహితము బంధింపఁగలుగుచున్నవి. ఒక్కొక్కటిగా
 నున్నప్పుడు చిన్నోటినైనను నీడువ లేని నూలుపోగులు సంఘీభవించి
 పగ్గమయి బలమయిన రథమును సహిత మీడ్వఁగలుగుచున్నవి. ఈ
 ప్రకారముగా సంఘీభవించి యుండెడు మఱియేవస్తువులను జూచినను
 మన కవియన్నియు సంఘీభావమువలనఁ గలుగు ఫలమిట్టిదినుమా యని
 భోధించుచుండునట్లుండును. వీనిని జూచియైన మనవారై కమత్య
 మును సంఘీభవించు విధమును నేర్చుకొని వానిని సత్కార్యములయం
 దుపయోగించినచో తాము బాగుపడుటయేకాక శీఘ్రకాలములోనే
 మనవారు దేశమునంతను బాగుచేయుటకు శక్తులగుదురు. ఐకమ
 త్యములేనిదే ఏదేశమునందును, ఏకాలమునందును ఏమంచిపను
 లును వర్ధిల్లువు. దేశాభివృద్ధికరములయిన వాణిజ్యాదులయందును,
 శిల్పాదులయందును, శాస్త్రములయందును, విద్యలయందును, అభివృద్ధి
 కై కమత్య మవశ్యముగా కావలెను. ఐకమత్యములేక యివికాని మఱి

యేవృత్తులునుకాని మందిదశకు రానేరవు. వికమత్యాభావమువలననే మనదేశములో వాణిజ్యాదులు సహితము ప్రబలకున్నవి. పదిమందిచేరి పనిచేయుట యన్నమాట మనవారెఱుగరు. మనవారు తామే బుద్ధి మంతుల మనుకొని యెవ్వరిని నమ్మక ప్రవర్తించుచు సంఘముల వలని లాభములను పొందజాలకున్నను మానవధర్మమునుబట్టి యెవ్వ నినో యొకదొంగను నమ్మి యావంచకుని తేనెమాటలకు మోసపోయి సొమ్మును పోగొట్టుకొనుచున్నారు. అదిచూచి తక్కినవారు పరులను నమ్మిన మోసముగలుగునని నిశ్చయించుకొని యెవ్వరితోను గలియక యేకాకులయి తగినలాభమును పొందజాలకున్నారు. కొందఱు మాత్ర మిప్పుడిప్పుడు కొన్నిచోట్ల వాణిజ్యసంఘములుగాజేరి వ్యాపారముచేయుట కారంభించుచున్నారు. అయినను పెక్కుచోట్ల కృష్ణమ్మసెట్టి సహోదరు లాదిగాఁగల నామములను వహించి పలువు రను భ్రమింపజేయుచున్నారు. ఆవాణిజ్యసంఘములో నెందఱుచేరి యున్నారోయని విచారించినచో పయిసెట్టిగారును తమ్ముఁడును తప్ప మఱియెవ్వరు నుండరు. పరులమీఁదకూడ విశ్వాసముంచి వారిని గూడఁ దమలోఁ జేర్చుకొని సంఘీభవించి వ్యాపారము చేయుచు నచ్చి నచో నొకానొక దుష్టుఁడొకచోట మోసముచేసినను తఱుచుగా నట్టిమోసములు జరగక లాభము కలుగుచుండుటకు సందేహముండదు. ఒక్కని కొక్క వ్యాపారమునందు విశేషవిత్తమును వ్యయపెట్టు టకును విరివిగా పనిసాగించుటకును శక్తియుండదు. పలువురు చేరుటవలన మనుష్యబలము ధనబలమునుకూడ కలిగి విరివిగా వ్యాపారము సాగించుటకును విశేషలాభమును పొందుటకును అప కాశముండును. వాణిజ్యాదులయందు మాత్రమేకాక లోకోపయుక్తము లయిన సమస్తకార్యములయందును సంఘములుగాను సమాజములు గాను కూడి పనిచేసినచో నొక్కఁడసాధ్యమని యూహించెడు

పనులను సహితము సులభముగా సాధింపఁగలుగుదురు. ఈ
 హేతువుచేతనే తగినతోడ్పాటును పొందకపోవుటవలన విశేషవిత్త
 వంతులును బుద్ధిశాలులును నిర్వహింపలేని ఘనకార్యములను బహు
 దేశములలో సామాన్యులు పలువురుకూడి పనిచేసి నిర్వహించి
 యున్నారు. పశ్చిమఖండవాసు లిప్పుడు యంత్రనిర్మాణాదులయం
 దును శాస్త్రాదులయందును సమగ్రతములయి యుండుటకు కారణము
 వారు సంఘములుగాచేరి పనిచేయుటయే. మతమును వ్యాపింపఁ
 జేయవలెనన్నను, త్రాగుబోతులనమును మాన్పవలెనన్నను, జ్యోతి
 శ్శాస్త్రమును వృద్ధిచేయవలెనన్నను, లోకమున కుపయోగించు
 మఱి యేపనిని చేయవలెనన్నను, తెలివిగలవారు పలువురాయూ
 విషయములను వ్యాపింపఁజేయుటకయి సంఘములుగాచేరి కలిసి పని
 చేయుదురు. ఇట్టిసంఘములు యూరపుఖండమునందు లక్షలున్న
 వనుట యతిశయోక్తిగాదు. వారిని జూచి మనవా రిప్పు డీదేశము
 లోని ముఖ్యపట్టణములలోనెల్లను సమాజము లేర్పడిచి పనిచేయు
 టకు నేర్చుకొనుచున్నారు. సమాజములు చేరి యెంతటి ఘనకార్యము
 లయినను నిర్వహింపవచ్చును. సమాజములయందున్న యద్భుతశక్తి
 మఱి దేనియందును గానరాదు. సమాజములవలన తమయభిప్రాయము
 లను మహాజనులలో సులభముగా వ్యాపింపఁజేయుట కవకాశము
 కలుగును; ఒక్కరీతి యభిప్రాయము గలవారందఱును దూరముగా
 నున్నను చేరువగానున్నను కలియుట సంభవించును; అట్టివారంద
 ఱును జేరినపక్షమున నొకమహాసేనవలె నయి సులభముగా జయము
 కలుగును. సమాజములలో తఱచుగాచేరి సంభాషించుటవలనను
 చర్చించుటవలనను ధైర్యమును ఉత్సాహమును కలుగును; అనేకులు
 చేరి యాలోచించుటవలన మంచియుపాయములు తోచును; తాము
 పూనిన కార్యములకు తోడ్పడువారును వాని నామోదించువారును

కొందఱు కలరని యెఱిగినందున ప్రతిసామాజికునకును కార్యాచరణమునందు ద్విగుణమయిన బలము కలుగును; జ్ఞానాభివృద్ధి కలుగును; సమాజములకు తఱచుగా వచ్చుచుండుటవలనను వారి ప్రసంగములను వినుచుండుటవలనను జనులలో నై కమత్యమును సత్కార్యాచరణమునం దాసక్తియు కలుగును; చెప్పఁబూనినచో సమాజములవలనఁ గలిగెడు లాభము లిటువంటి వనేకములున్నవి. ఒకసమాజముయొక్క యుపయోగమును నిర్ణయించుట యా సమాజము చేసిన పనివలనఁగాని వారు పలికినమాటవలనఁ గాదు. కాఁబట్టి, యీసమాజమువారు కేవల ప్రసంగములతోనే సరిపుచ్చుక దేశక్షేమకరమయిన పనినికూడ కొంత శీఘ్రకాలములోనే నిర్వహించి తమకార్యములవలన సమాజములవలన ప్రయోజనమును లోకమునకుఁ జూపఁ బ్రయత్నింతురని నమ్ముచున్నాను. సమాజము లెప్పుడును జనులలో తెలివిని అభివృద్ధి చేయుటకును, ఆలోచనను పెంపుచేయుటకును, సత్యవర్తనమును ప్రోత్సహింపఱుచుటకును, దుష్టత్వమును నడఁచివేయుటకును, స్వాతంత్ర్యమును వివేకమును బలపఱుచుటకును, సత్యమును వ్యాపింపఁ జేయుటకును, ఇతరవిధముగా దేశక్షేమమును కలుగఁజేయుటకును అయి యుండవలెను. ఈవిధమయిన లాభములేవియులేక కేవల వినోదముకొఱకును కాలయాపనముకొఱకును సభలు చేసెడు పక్షమున సామాజికులకుఁగాని జనులకుఁగాని యట్టి సమాజములవలన ప్రయోజనము లేకమును గలుగదు. కాఁబట్టి, మనసమాజము పయిని వివరించినవానిలో కొన్నిటిని నై నిర్వహింపఁగలుగవలయు ననియు, చిరకాలము నెలపుకొనవలయు ననియు కోరుచు, నాకోరికను సఫలముచేయ భూతదయాపరుడైన యీశ్వరుని ప్రార్థించుచు, ఈవిషయమును ముగించుచున్నాను.